



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM I-Erbgħa, 22 ta' Marzu, 2017

Kawża Nru 31

Rik. Nru. 444/10JRM

ACMA INOX AND METAL LIMITED (C – 29539)

VS

George CAUCHI, u b'degriet tat-2 ta' Marzu, 2011, issejthet fil-kawża
Geomike Limited (C – 8820); u John Cauchi

Il-Qorti:

Rat ir-Rikors Maħluf imressaq fit-3 ta' Mejju, 2010, bil-proċedura sommarja speċjali, li bih u għar-raġunijiet hemm imfissra, il-kumpannija attriċi talbet li din il-Qorti (a) taqta' l-kawża mingħajr ma tagħti smiġh għall-finijiet tal-artikoli 167 sa 170 tal-Kapitolu 12 tal-Liġijiet ta' Malta; u (b) tikkundanna lill-imħarrkin biex iħallsuha s-somma ta' tlettax-il elf tmien mija u wieħed u disgħin euro u disgħin ċenteżmi (€ 13,891.90) li

tirrappreżenta l-bilanċ minn somma akbar għall-prezz ta' xogħol (magħdud miegħu l-prezz tal-materjal) li sar minnha fuq talba tagħhom. Talbet ukoll l-imgħaxijiet legali u l-ispejjeż;

Rat in-Nota mressqa mill-imħarrek John Cauchi fit-8 ta' Lulju, 2010¹;

Rat id-degriet tagħha tat-22 ta' Lulju, 2010², li bih tat lill-imħarrek żmien biex jithallew jikkontestaw il-kawża;

Rat it-Twegiba Maħlufa imressqa mill-imħarrek John Cauchi fil-5 ta' Awwissu, 2010³, li biha laqa' għall-azzjoni attriċi billi qal li mhux il-kuntraddittur legittimu tal-azzjoni attriċi billi kull xogħol li l-kumpannija attriċi tgħid li wettqet kien sar fuq talba ta' kumpannija bl-isem ta' Geomike Limited u għall-ġid tagħha. Żied jgħid li huwa ma kienx responsabbli personalment għall-ħlas mitlub mill-kumpannija attriċi ladarba hu ma kellu l-ebda rabta ġuridika mal-imsemmija kumpannija attriċi. Temm jgħid li għalhekk imissha tissejjaħ fil-kawża l-kumpannija Geomike Limited;

Rat id-degriet tagħha tat-2 ta' Marzu, 2011⁴, li bih tat lill-intimat George Cauchi żmien biex jithalla jikkontesta il-kawża, u ordnat is-sejħa fil-kawża tal-kumpannija Geomike Limited;

Rat ir-Risposta Maħlufa mressqa mill-imħarrek George Cauchi fis-7 ta' Marzu, 2011⁵, li biha, b'mod preliminari, laqa' għall-azzjoni attriċi billi qal li mhux il-kuntraddittur legittimu tal-azzjoni attriċi billi fl-ebda waqt ma qabbad, innegozja jew intrabat mal-kumpannija attriċi f'xi xogħol li hija tgħid li għamlet fil-post imsemmi minnha. Fil-mertu, laqa' billi qal li t-tieni talba attriċi ma jmisshix tintlaqa' kontrih għaliex hu qatt ma ordna x-xogħlijiet jew il-materjal li jissemma fir-Rikors Maħluf;

Rat ir-Risposta Maħlufa mressqa mis-soċjeta' msejħa fil-kawża Geomike Limited fl-1 ta' Lulju, 2011⁶, li biha laqgħet għall-azzjoni attriċi billi, b'mod preliminari, qalet li ma kenitx il-kontradittur legittimu tal-azzjoni attriċi billi hi ma daħlet fl-ebda waqt f'xi trattattivi mal-kumpannija attriċi u lanqas awtorizzat xi impjegat tagħha biex jagħmel dan. Hija tgħid li jekk sar xi negozju mal-kumpannija attriċi, dan sar mal-imħarrek l-ieħor John Cauchi li ma għandu l-ebda sehem jew kariga fil-kumpannija u ma seta' qatt jidher għaliha, u għalhekk irid iwieġeb hu għal għemilu. Fil-mertu,

¹ Paġġ. 13 – 4 tal-proċess

² Paġ 16 tal-proċess

³ Paġ 17 tal-proċess

⁴ Paġ 24 tal-proċess

⁵ Paġ 25 tal-proċess

⁶ Paġ 31 tal-proċess

laqgħet billi qalet li hija qatt ma ordnat xogħlijiet mingħand il-kumpanija attriċi u għalhekk it-talba attriċi ma jmisshix tintlaqa' kontriha. Irriżervat kull eċċezzjoni oħra u kull jedd ta' azzjoni li jista' jkollha fil-konfront tal-imħarrek l-ieħor John Cauchi;

Rat in-Nota b'dokument mehmuż magħha mressqa mill-kumpanija attriċi fis-17 ta' April, 2012⁷;

Semgħet ix-xhieda mressqa mill-partijiet, magħduda l-provi dokumentali mressqin minnhom⁸;

Rat in-Noti b'dokumenti mehmużin magħhom imressqa mill-kumpanija imsejña fil-kawza Geomike Limited fit-30 ta' Novembru, 2012⁹ u fis-27 ta' Diċembru, 2012¹⁰ rispettivament;

Rat id-degriet tagħha tat-12 ta' Frar, 2013¹¹ li bih iddikjarat magħluq l-istadju tal-ġbir tal-provi u tat lill-partijiet żmien sabiex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mill-kumpanija attriċi fit-18 ta' Marzu, 2013¹²;

Rat in-Nota ta' Sottomissjonijiet imressqa mill-imħarrek John Cauchi fit-30 ta' April, 2013¹³;

Rat in-Nota ta' Sottomissjonijiet imressqa mill-imħarrek George Cauchi fit-30 ta' April, 2013¹⁴;

Semgħet is-sottomissjonijiet ulterjuri tal-avukati difensuri tal-partijiet;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

Ilkunsidrat:

⁷ Paġġ 90 – 110 tal-proċess

⁸ Paġġ 119 – 140 tal-proċess

⁹ Paġġ 211 – 235 tal-proċess

¹⁰ Paġġ 237 – 259 tal-proċess

¹¹ Paġ 283 tal-proċess

¹² Paġġ 285 – 290 tal-proċess

¹³ Paġġ 293 – 296 tal-proċess

¹⁴ Paġġ 297 – 299 tal-proċess

Din hija kawża għall-ħlas ta' prezz ta' appalt imwettaq mill-kumpannija attriċi (minn issa 'l hemm imsejġha "Acma") fi stabbiliment (ristorant) magħruf bħala "Cote d'Azur" f'Wied-il-Għajjn. Acma tgħid li, tnefħi depożitu mħallas darba waħda, l-ebda parti mix-xogħol u l-materjal li wżat biex wettqet l-appalt mogħti lilha ma tħallas. Trid illi l-imħarrkin iħallsuha ta' dan ix-xogħol u ta' dan il-materjal;

Illi, min-naħa tagħhom, kemm l-imħarrkin u kif ukoll il-kumpannija msejġha fil-kawża, jgħidu li ma għandhom x'jaqsmu xejn mal-appalt imwettaq u ma għandhom iħallsu xejn lil Acma. Mhux qiegħed jiġi kkontestat il-prezz, u lanqas il-kwalita` jew kwantita` ta' xogħol li sar;

Illi bħala fatti li joħorġu mill-atti tal-kawża jirriżulta li l-imħarrkin huma aħwa. Kellhom negozju flimkien li kien jirrigwarda t-tmexxija ta' stabbiliment li jinsab f'Wied il-Għajjn. Dan l-istabbiliment kien jiġihaddem bħala ristorante bl-isem ta' "Cote d'Azur";

Illi l-ishma ewlenin tal-kumpannija msejġha fil-kawża (minn issa 'l hemm imsejġha "Geomike") jappartjenu lill-imħarrek George Cauchi¹⁵ filwaqt li l-imħarrek John Cauchi kien imqabbad minn ħuh George Cauchi f'isem Geomike biex jieħu ħsieb xogħol ta' titjib fl-imsemmi stabbiliment, li huwa proprjeta` ta' Geomike¹⁶;

Illi l-imħarrek John Cauchi jallega li huwa fil-fatt *sleeping partner* f'Geomike u li ħareġ somom konsiderevoli ta' flus minn żmien għal żmien sabiex din tibqa' fuq saqajha. Aktar 'il quddiem l-imħarrkin aħwa Cauchi tlewmu bejniethom u kienu daħlu l-Qorti f'kawża bejniethom b'rabta mal-ishma ta' Geomike u x-xogħlijiet ta' tisbiħ tar-ristorant "Cote d'Azur"¹⁷;

Illi kien l-imħarrek John Cauchi li avviċina lil Acma biex ordna x-xogħol fl-azzar mingħandha għar-ristorant. L-ewwel kuntatt sar permezz ta' telefonata li wegħibha Tonio Friggieri, li kien iwettaq xogħlijiet għal Acma bħala sub-appaltatur tagħha¹⁸. Fil-bidu, malli bdiet ix-xogħol, Acma ngħatat depożitu ta' sebat elef euro (€7,000) akkont, datat 2 ta' Settembru 2009. Dan sar permezz ta' *bank draft* maħruġ mill-Bank of Valletta, mill-kont ta' Geomike li iżda isimha mhux imniżżel fuq il-*bank draft*.¹⁹ L-imħarrek John Cauchi ta lill-impjegati ta' Acma l-*email* u n-

¹⁵ Dok "A2", f'paġġ. 223 sa 235 tal-proċess

¹⁶ Affidavit ta' l-imħarrek George Cauchi, f'paġ. 238 tal-proċess

¹⁷ Rik. Nru. 716/10JPG (maqtugħa fl-10.3.2016)

¹⁸ Xhieda tiegħu f'paġġ. 46 u 52 tal-proċess

¹⁹ Ara kopja f'paġ. 90A tal-proċess

numru taċ-ċellulari tiegħu personali, u n-numru tal-VAT ta' Geomike. Tonio Friggieri xehed li għalkemm John Cauchi tahom in-numru tal-VAT li fil-fatt kien ta' Geomike, ma kienx qalilhom ta' min kien²⁰. Dan ġie kkonfermat minn John Cauchi nnifsu meta xehed : *“Heq li kieku kont ġejt mistoqsi dak x’VAT number hu kont ngħid dak tal-Geomike. Imma ovjament aħna qed noperaw taħt l-isem Geomike imma huma qegħdin jaħdmu fil-ħanut Cote d’Azur. Jiġifieri hemm gap, hemm discrepancy of understanding fejn il-bniedem li qed jaħdem, il-kuntrattur, mingħalih ħa jaħdem”*²¹;

Illi waqt li Acma kienet qiegħda twettaq il-kuntratt tax-xogħlijiet fir-ristorant, il-biċċa l-kbira tal-istruzzjonijiet kienet teħodhom mingħand l-imħarrek John Cauchi, iżda George Cauchi spiss kien ikun preżenti fuq il-post tax-xogħol huwa wkoll²². Meta kienu jinħtieġu struzzjonijiet, kienu jiġu avviciinati miż-żewġt aħwa, skond min jinzerta jkun preżenti,²³ iżda George kien jgħidilhom biex ikellmu lil John. L-imħarrek George Cauchi kien qal lil Mario Attard, direttur ieħor ta' Acma, kif ukoll lil Tonio Friggieri, sub-appaltatur ma' Acma, li kien qed jistenna jieħu rifużjoni tal-VAT u li hekk kif jieħdu kien sejjer iħallashom. L-imħarrek John Cauchi kien imqabba minn ħuh George biex jieħu ħsieb ix-xogħol;

Illi l-imħarrek George Cauchi xehed li ħuh John kien imur jurih il-*“quotations”* għall-approvazzjoni tiegħu qabel kien jiffirmahom. Huwa xehed ukoll li hu qatt ma mar fuq Acma biex jipprotesta dwar xi xogħol żejjed li jgħid li sar jew inkella biex iwaqqafhom. Qabel jibdeu kull biċċa separata tax-xogħol Acma kienet toħroġ *“quotation”*²⁴ li kienet tiġi ffirmata minn xi ħadd mill-aħwa Cauchi. L-iktar li kien jiffirma minn dawn kien l-imħarrek John Cauchi²⁵;

Illi Tonio Friggieri xehed li saru jafu b'Geomike l-ewwel darba meta Acma temmet ix-xogħol li tqabbdet tagħmel u wara li ħarġet il-fatturi kollha²⁶. Dawn il-fatturi tressqu mar-Rikors Maħluf u huma datati bejn it-2 ta' Settembru 2009 u t-8 ta' Frar 2010²⁷. F'erbgħa minnhom, il-klijent huwa indikat bħala *“Cote d’Azur Restaurant”* filwaqt li fit-tnejn l-oħra mhemmx imniżżel l-isem tal-klijent. Erbgħa mill-fatturi huma indirizzati lill-imħarrek John Cauchi, u t-tnejn l-oħrajn liż-żewġ imħarrek flimkien. Mario Attard ukoll ikkonferma li Geomike issemmiet biss wara li spiċċa x-

²⁰ Paġ. 54 tal-proċess

²¹ Xhieda tiegħu f'paġ. 63 tal-proċess

²² Xhieda ta' Mario Attard, Direttur tas-soċjeta` attriċi f'paġ 40 tal-proċess

²³ Xhieda tiegħu, f'paġ. 51 tal-proċess

²⁴ Dokti “ACMA3” sa “ACMA6”, f'paġġ. 5 – 8 tal-proċess

²⁵ F'paġġ. 42 u 50 tal-proċess

²⁶ Xhieda ta' Tonio Friggieri f'paġ. 51 tal-proċess

²⁷ Dokti “ACMA1” u “ACMA2” f'paġġ. 3 – 4 tal-proċess

xogħol, meta ntablab mill-imħarrek John Cauchi biex jibgħat il-kontijiet lilha u aktarx meta l-aħwa Cauchi tlewmu bejniethom²⁸. Jidher li ssemmiet il-kumpannija Geomike Limited f'itra legali mibgħuta mill-avukat tal-imħarrek John Cauchi tat-23 t'April 2010²⁹. Meta x-xogħol kien għadu ma tlestiex, iżda kien fi stadju avanzat, u Acma talbet ħlas akkont, ħadd ma semma illi kellha tħallas Geomike jew li t-talba riedet issir lilha. Tonio Friggieri jgħid li, għat-talba ta' Acma, l-imħarrek John Cauchi wieġeb li kellu xi flus l-Irlanda li kellu jgħbor f'Jannar 2010 u jħallasha bihom³⁰. Fil-kontro-eżami li sarlu, Tonio Friggieri sostna li x-xogħol kien qiegħed isir għall-istabbiliment "Cote d'Azur". Ma kienx jaf jekk ix-xogħol kienx għal xi wieħed mill-imħarrek jew it-tnejn flimkien, u jekk hux f'ishma ndaqs jew le³¹;

Illi Acma fetħet din il-kawża f'Mejju tal-2010;

Illi għal dak li jirrigwarda l-konsiderazzjonijiet ta' xejra legali marbuta mal-każ jidher ċar minn dak li ngħad qabel li l-kwestjoni ewlenija li din il-Qorti għandha quddiemha hi li l-ebda wieħed miż-żewġ imħarrek ma jagħraf li huwa l-kontradittur legittimu tal-pretensjonijiet attriċi. Biex tagħqad, meta t-tnejn li huma taw x'jifhmu li kienet Geomike li kienet ibbenefikat mix-xogħlijiet u li dawn ix-xogħlijiet kienu saru fi ħwejjigħa, Geomike (meta ssejñet fil-kawża) laqgħet ukoll li hija ma kenitx il-kontradittriċi legittima tal-azzjoni attriċi għaliex ma kienet awtorizzat lil ħadd f'isimha biex jordna x-xogħlijiet li Acma wettqet. Kemm l-imħarrek u kif ukoll Geomike baqgħu jsiñqu fuq il-pożizzjonijiet rispettivi tagħhom ukoll fis-sottomissjonijiet tagħhom tal-għeluq;

Illi hija regola ewlenija fid-dritt dwar l-effett tal-obbligazzjonijiet, li wieħed jitqies li wiegħed jew ftiehem għalih innifsu³², sakemm il-kuntrarju ma jkunx stabilit espressament mil-liġi, jew mill-partijiet infushom, jew jekk il-ftehim innifsu jgħid mod ieħor. Minbarra dan, fi ftehim magħmul minn persuna f'isimha, hija dik il-persuna li tintrabat jew tobbliga ruħha³³, sakemm ma jintweriex li l-parti l-oħra kienet taf li fil-fatt dik il-persuna kienet qiegħda tinnegozja f'isem ħaddieħor³⁴. Fil-każ ta' kitba li tkun saret dwar il-bejgħ jew forniture ta' servizz f'isem persuna partikolari, ma jistax jingħad li din kienet xi obbligazzjoni li tkun saret għall-benefiċċju ta' terza persuna³⁵, u għalhekk jidher li japplika l-prinċipju li l-ftehim għandu

²⁸ Xhieda tiegħu f'paġ. 42 tal-proċess

²⁹ Dok "G1", f'paġ. 15 tal-proċess

³⁰ *Ibid.* f'paġ. 56 tal-proċess

³¹ *Ibid.* f'paġ. 54 tal-proċess

³² Art. 998 tal-Kap 16

³³ Art. 999(1) tal-Kap 16

³⁴ App. Civ. **6.10.1999** fil-kawża fl-ismijiet *Anthony Caruana et vs John Magro et noe* (mhix pubblikata)

³⁵ Art 1000 tal-Kap 16

effett bejn dawk li kkuntrattawh biss u ma jistax ikun ta' ġid jew ta' ħsara għal ħaddieħor³⁶. Iżda din hija preżunzjoni *juris tantum* li jfisser li, bi provi tajbin imressqa li juru mod ieħor, f'ċerti ċirkostanzi dak li jidher li ftiehem għalih innifsu jkun, fil-fatt, ftiehem f'isem persuna oħra³⁷;

Illi huwa prinċipju daqstant ieħor aċċettat li l-piż tal-prova li min ikkuntratta jkun għamel hekk f'isem ħaddieħor jaqa' fuq min jagħmel allegazzjoni bħal din³⁸, u jrid juri wkoll li f'dak il-waqt il-parti l-oħra kienet mgħarrfa li dik il-persuna kienet tassew qiegħda tinnegozja magħha f'isem ħaddieħor³⁹. F'każ ta' dubju, il-mandat għandu jiġi eskluż⁴⁰ u applikati l-prinċipji ewlenin fuq imsemmija, fosthom u mhux l-anqas dak li l-kuntratti għandhom jiġu segwiti bil-bona fidi⁴¹;

Illi l-kelma 'parti' f'kuntratt tista' tinftiehem kemm f'sens sostanzjali kif ukoll f'sens formali. Il-parti f'sens formali hija l-awtur tal-kuntratt, iġifieri dik li toħroġ id-dikjarazzjonijiet kuntrattwali kostituttivi. Il-parti fis-sens sostanzjali hija t-titolari tar-rapport kuntrattwali, iġifieri s-suġġett li huwa direttament responsabbli għall-effetti ġuridiċi tal-kuntratt. Dawn iż-żewġ tifsiriet jikkorrispondu maż-żewġ profili tal-kuntratt bħala att u bħala rapport. Bħala prinċipju, min hu parti fl-att huwa wkoll parti fir-rapport. B'danakollu jista' jkun li ż-żewġ pożizzjonijiet ma jagħqdux flimkien, bħal meta parti (formali) tidher bħala rappreżentanta ta' ħaddieħor (parti sostanzjali)⁴²;

Illi l-fatt li wieħed ikun qiegħed jikkuntratta għal ħaddieħor trid tingieb għall-għarfien tal-parti l-oħra fil-waqt tal-ħolqien tal-kuntratt. Kemm hu hekk ingħad li "*Hu dak il-mument li kien rilevanti u kien f'dak il-mument illi min innegozja mas-socjeta` attrici kellu jirrileva b'mod car u univoku illi f'dik il-kuntrattazzjoni ma kienx qiegħed jidher f'ismu imma f'isem persuna oħra ben identifikata. Kellu jassigura li dan il-fatt ikun gie sewwa a konoxxenza tas-socjeta` attrici f'dak il-mument ghaliex altrimenti jkun qiegħed jassumi personalment ir-responsabilita` ghan-negozju minnu kontrattat u għall-obbligi li kien jimporta*"⁴³;

Illi jekk wieħed kellu jħaddem il-prinċipji legali li għandhom kemm issemmew għall-każ li l-Qorti għandha quddiemha, għandu joħroġ l-imħarrek George Cauchi, f'isem il-kumpannija imsejħa fil-kawża

³⁶ Art 1001 tal-Kap 16

³⁷ App. Inf. 19.10.2005 fil-kawża fl-ismijiet *Borġ Cold Stores (Import & Distribution) Ltd vs Mario Pickard et noe et*

³⁸ Kumm. 27.4.1992 fil-kawża fl-ismijiet *Ċilia noe vs Scicluna* (Kollez. Vol: LXXVI.iv.673)

³⁹ App. Inf. 31.10.2008 fil-kawża fl-ismijiet *Charles Thorne et vs John Mallia Borġ et*

⁴⁰ App. Civ. 1.2.2008 fil-kawża fl-ismijiet *Avukat Renato Cefai noe vs J & M Aluminium Ltd.*

⁴¹ Art. 993 tal-Kap 16

⁴² C. Massimo Bianca, *Diritto Civile*, Vol 3, *Il Contratto*, paġna 53

⁴³ App. Kumm. 3.12.1999 fil-kawża fl-ismijiet *John Vella nomine –vs- Anthony Vella et* (mhux pubblikata)

Geomike Limited, qabbad lil ħuh l-imħarrek l-ieħor John Cauchi biex jagħmilha ta' *project manager* fir-*refurbishment* tar-ristorant "Cote d'Azur". Dan, min-naħa tiegħu, qabbad lil Acma biex tagħmel ix-xogħol prinċipalment tal-azzar fir-ristorant. Qabel inbeda x-xogħol, l-imħarrek John Cauchi taha l-indirizz elettroniku (*e-mail*) address u numru tiegħu taċ-ċellulari personali tiegħu, kif ukoll in-numru tar-reġistrazzjoni tal-VAT ta' Geomike bla ma għarraf lil Acma ta' min kien dak in-numru. Inħareġ depożitu mill-Bank of Valletta li iżda ma kienx jindika li l-flus huma minn kont bankarju ta' xi wieħed mill-imħarrek u lanqas tal-imsejġha fil-kawża Geomike. Il-fatturi li kienu jinħarġu meta jinxtara l-materjal jew meta jsiru xogħlijiet minn Acma kien jiffirmahom l-imħarrek John Cauchi. Sakemm inqala' l-għawġ bejniethom, l-imħarrek George Cauchi kien japprova dak li jagħmel ħuh John Cauchi. L-imħarrek George Cauchi nnifsu kien ikun fir-ristorant huma u għaddejjin ix-xogħlijiet, kien juri l-approvazzjoni tiegħu għax-xogħol imwettaq minn Acma u saħansitra wegħedha li jħallasha tax-xogħol meta jieħu rifużjoni tal-VAT. Lanqas hu ma semma l-kumpannija;

Illi għaldaqstant, minn din il-ġabra ta' ċirkostanzi fattwali, joħroġ li kemm fil-waqt tal-formazzjoni tal-kuntratt, kif ukoll fl-istadju tat-twertiq tiegħu, kemm l-imħarrek John Cauchi kif ukoll ħuh l-imħarrek George Cauchi assumew personalment ir-responsabilita' għall-ħlas tal-appalt. Huwa minnu li effettivament ix-xogħol kien qiegħed isir għal Geomike iżda dan qatt ma ngħad lil Acma sakemm damet imdaħħla fit-twertiq tal-appalt mogħti lilha. Kemm hu hekk, l-imħarrek George Cauchi nnifsu jistqarr⁴⁴ lil Acma l-ewwel darba li semmielha lil Geomike (fis-sewwa jgħid li qalilha biss li kellu "kumpannija li intom ma kontux tafu biha") kien wara li ntemm l-appalt u bdew isiru laqgħat dwar kif u meta se jsir il-ħlas. Fil-każ ta' persuni oħrajn imqabbdin biex jagħtu s-servizzi professjonali tagħhom fix-xogħlijiet ta' tisbiħ u titjib li kienu qegħdin isiru fir-ristorant⁴⁵, l-imħarrek kienu għarrafhom b'Geomike u kienu aċċettaw fatturi maħruġin fuq isimha u mhux fuq isimhom, filwaqt li fil-każ ta' Acma, baqgħu jaċċettaw il-ħruġ ta' fatturi fuq isimhom

Illi d-depożitu li tħallas fil-bidu wkoll ma kienx jindika mnejn ġejjin il-fondi (għalkemm xhud sab li dan kien ittieħed mill-Kont bankarju ta' Geomike⁴⁶) u wisq aktar kellha għaliex Acma tissuspetta li kien imdaħħal xiħadd ieħor fl-appalt mogħti lilha. Il-Qorti żżid tgħid li wkoll li kieku d-depożitu kien jindika li sar minn xi kont ta' Geomike, dan ma kienx ifisser li kienet qed tikkuntratta hi billi kif inhu magħruf sewwa terza persuna

⁴⁴ Kontro-eżami tiegħu f'pag. 266 tal-proċess

⁴⁵ Ara Dok "CS2" xhieda ta' Karm Spiteri f'pag. 99 – 100 tal-proċess

⁴⁶ Xhieda ta' Romuald Attard f'pag. 203 – 4 tal-proċess

tista' tħallas id-dejn ta' ħaddieħor;

Illi jibqa' l-fatt li ħadd mill-aħwa Cauchi ma tarraf lil Acma li kienu qed jaġixxu għan-nom ta' ħaddieħor, anqas u anqas ta' Geomike. Filwaqt li l-imħarrek George Cauchi aġixxa f'isem Geomike meta qabbad lil ħuh John Cauchi (u din kienet xiħaġa li baqgħet magħrufa bejniethom u ma ntweriet fl-ebda waqt lil Acma jew min kien jidher għaliha), b'danakollu fil-konfront ta' Acma dan tal-aħħar kien jidher bħala mxierek ma' ħuh. Ir-relazzjoni interna ta' bejn l-aħwa m'għandhiex x'taqsam ma' din il-kawża;

Illi dan iwassal lill-Qorti biex issib li Acma mxiet sewwa meta ħarrket lill-aħwa Cauchi u tasal għall-fehma li ż-żewġt aħwa jridu jwieġbu għall-pretensjonijiet attriċi flimkien u solidalment bejniethom. Jibqa' dejjem bla ħsara kull jedd ta' rimedju li jista' jkun hemm fil-konfront ta' xulxin minħabba l-arranġamenti u l-kwestjonijiet interni ta' bejniethom;

Illi ladarba ħadd mill-imħarrek ma qajjem kwestjoni dwar is-siwi tax-xogħol magħmul minn Acma jew tal-bilanċ li hija tippretendi⁴⁷, il-Qorti ssib li dak l-ammont huwa tabilħaqq wieħed mistħoqq u jirrappreżenta l-bilanċ li għandu jithallas lilha. Min-naħa l-oħra, dak il-bilanċ jinsab dokumentat kif imiss b'sensiela ta' provi dokumentali li l-ebda wieħed mill-imħarrek u lanqas Geomike ma daħħlu dubju dwarhom. Għall-kuntrarju, mix-xhieda tal-imħarrek George Cauchi⁴⁸ ħareġ li l-ammont mitlub minn Acma ma kienx kontestat (għallanqas dak li jirrigwarda l-istima originali), imma kien qiegħed jistenna xi rifiżjoni mid-Dipartiment tat-Taxxa dwar il-Valur Miżjud u li minnu kien sejjer iwettaq il-ħlas mitlub minn Acma. Għalkemm l-imħarrek jgħid li saru xogħlijiet aktar minn dak li kien originarjament mitlub u li l-bidliet li saru kien ħalaqhom ħuh l-ieħor minn żniedu u bla ma ta kont tan-nefqa miżjuda, jibqa' l-fatt li x-xogħlijiet li Acma ntalbet tagħmel għamlithom u ħadd ma irrifjutahom;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tastjeni milli tqis aktar l-ewwel talba attriċi u dan fid-dawl tad-degriet tagħha tat-22 ta' Lulju, 2010;

Tilqa' l-ewwel eċċezzjoni preliminari tal-kumpannija msejħa fil-kawża Geomike Limited, u ssib li mhijjex il-kontradittriċi leġittima tal-azzjoni attriċi u b'hekk teħlisha milli tibqa' aktar fil-kawża bi spejjeż għal min talab is-sejħa fil-kawża tagħha;

⁴⁷ Ara, b'eżempju, in-Nota ta' Sottomissjonijiet tal-imħarrek John Cauchi § 11 f'paġ. 296 tal-proċess u dik tal-imħarrek George Cauchi f'paġ. 298 – 9 tal-proċess

⁴⁸ Xhieda tiegħu f'paġ. 74 – 5 tal-proċess

Tilqa' t-tieni talba attriċi fil-konfront tal-imħarrkin John u George sive Gino aħwa Cauchi, flimkien u solidalment bejniethom, u tikkundannahom iħallsu lill-kumpannija attriċi s-somma ta' tlettax-il elf tmien mija u wieħed u disgħin euro u disgħin ċenteżmi (€ 13,891.90) rappreżentanti l-bilanċ minn somma akbar ta' xogħol imwettaq u nefqa ta' materjal użat f'appalt lilha mogħti mill-istess inħarrkin, flimkien mal-imgħaxijiet legali fuq l-imsemmija somma b'seħħ mill-24 ta' Ġunju, 2010, sal-jum tal-ħlas effettiv; u

Tordna li l-imħarrkin John u George sive Gino aħwa Cauchi jħallsu l-**ispejjeż tal-kawża**, magħduda dawk tal-kumpannija msejħa fil-kawża ladarba kienu huma li talbuha.

Moqrija

**Onor. Joseph R. Micallef LL.D.,
Imħallef**

22 ta' Marzu, 2017

**Geraldine Rickard
Deputat Registratur**